

सिन्धु जी हिक लोक कथा

उमरु मारुई

— लेखक : प्रो. राम पंजवाणी

थर मुल्क जे गोठ मलीर में हिकु मारू रहन्दो हो, जंहिजो नालो हो पालिणो। पालिणे खे हिक डोहिटी हुई, जेका अहिड़ी त सुहिणी हुई जो संदसि नालो ई हो मारुई याने कामिनी। सामाणी त पालिणे संदसि मडिणो खेतसेन सां करे छडियो। हिकु बेली फोगसेन, जो पिण मारुई ते अकन छकन हो, इहा गाल्हि सही न सधियो। कावड़ि में मलीर छडे वजी अमरकोट पहुतो। हीला हलाए वजी उमर सूमरे सां मिलियो ऐं खेसि उभार्याई। मारुई जी सूंहं जी साराह बुधी उमर हिरिखियो ऐं अची मलीर पहुतो। मारुईअ जो हुस्नु डिसी हैरानु थी वियो। पाण तां ज़ाब्तो विजाए खेसि खूह तां ज़ोरीअ उठ ते चाढ़े, अची पहुतो पंहिंजे मागि। मारुनि खे जडहिं इहा खबर मिली, तडहिं वेचारनि वटि मातमु मची वियो। पर डाढे हाकिम सां केरु सीनो साहे? अमरकोट में मारुई अची महल में बंदि थी। रोदनु मचाए डिनाई, खाइणु पीअणु बंदि करे छडियाई, हारु सींगारु त परे रहियो, पर मारुनि जी याद में वार वेढ़णु ऐं मुंहं धुअण बि छडे डिनो। उमर नीज़ारियूं कयूं, लालचूं डिनियूं ऐं नेठि दड़िका बि डिना, पर हीअ सती पंहिंजे प्रण ते पुख्ती रही। माइटनि जी सिक ऐं मुड़िस जी मुहब्बत में गुरी कंडा थी वेई, पर पखनि जी प्रीति माड़ीअ सां न मटियाई। लाख जी लोई लाए, रेशम जा कपड़ा न ओढ़ियाई। बुखूं कढियाई पर सांगीअइनि जे साए ऐं डुथ खे उमर जे पुलावनि सां भेट न कयाई। खेतसेन जहिडे मिस्कीन मारूअ खे छडे हिक हाकिम सां लाऊं न लधाई।

संदिस सीलु ऐं पुख्ताई डिसी उमर बि समुझी वियो ऐं संदसि हालु हीणो डिसी, हुनजो मनु भिज्जी पियो। ज़ोरीअ ज़ाल करण जो ख्यालु लाहे, खेसि पंहिंजी भेण समुझी, मोटाए मारुनि डे मोकिलियाई। मारु खुशि थिया पर खेतसेन जे अंदर में खुटिको रहिजी वियो। उथंदे-विहंदे पियो मारुईअ खे वेण डींदो हो। उमर खे जडहिं खबर पेई तडहिं डाढो गुस्सो लगुसि। पंहिंजी फौज खे मोकिलियाई त मारुनि खे सेखत डियो। इहा खबर बुधी मारुईअ खे दुखु थियो। उमर खे चवाए मोकिलियाई त फौज वापसि

घुराए, इहो बि उमर खे नियापो मोकल्याईसि त “मुल्क जो हाकिमु थी मूखे खणी न वजी हा, त अजु मूं लाइ न गुमान उथनि हा, न तुंहिंजो नालो लोइजे हा। माण्हू त जरूर इएं ई समुझंदा त हाकिम वटि रही पंहिंजो हकु भजी आई हून्दी। मुंहिंजो मुड़िसि मूखे मारे बि छडे त मथिसि मयार कान्हे। अगेई घणो डुखोयो अथेई, वधीक न डुखोइ। बियनि ते कावडि करण जे बजाइ पंहिंजा अफ़ाल सारे अमीन थी ऐं बुधाइ त डोहु कंहिंजो आहे? उमर खे इहा गाल्हि मन सां लगी, फौज वापिस घुराए वरिताई ऐं चवाए मोकिलियाई त “मां का बि आजमाइश डेई साबितु करण लाइ तैयारु आहियां त मारुई मुंहिंजी भेण आहे।” हेडांहुं मारुईअ चयो त “पंहिंजे सत खे साबितु करण लाइ कहिड़ी बि परीक्षा डियण लाइ तियारु आहियां।” रिथ कबूली वेई। हिक गर्मु शीख मारुईअ जे हथनि में डिनी वेई, खेसि लहिस बि कीन आई। मारुई बेदाग-पवित्र साबितु थी। माण्हुनि जा वात बंद थी विया। खेतसेन बि शर्मसारु थियो। मारुईअ बाकी डूँहं पंहिंजे मलीर में खेतसेन जी मुहब्बत में सुख ऐं आनन्द सां गुजारिया।

नवां लफ़्ज़ :

बहिगुणी = गुणवान। तवारीखी = इतिहासिक। हीला हलाए = वसीला करण।

लाख जी लोई = गरीबाणी शाल। हकु भजी = पवित्रता बिजाइण। लहिस = तउ अचण।

:: अभ्यास ::

सुवाल:1. हेठियनि सुवालनि जा जवाब डियो:-

- (i) मारुईअ जे मुड़िस जो नालो छा हो?
- (ii) फोगसेन उमर सूमरे खे छो भड़िकायो?
- (iii) उमर मारुईअ खे ज़ोरीअ छो वठी वियो?
- (iv) मारुई बेदाग कीअं साबित थी?

सुवाल:2. ‘उमर मारुई’ लोक कथा मां कहिड़ी आदर्श सिख्या थी मिले?

सुवाल:3. उमर मारुई लोक कथा खे पंहिंजनि लफ़्ज़नि में बयान करियो?

सुवाल:5. हेठियो हवालो चिटी रीति समुझायो:-

“पंहिंजे सत खे साबितु करण लाइ कहिड़ी बि परीक्षा डियण लाइ तैयारु आहियां।”

सुवाल:6. हेठियां इस्तलाह जुमिलनि में कमि आणियो-

1. अकन छकण छियण।
2. पखन जी प्रीति माड़ीअ सां मटणु।
2. मातम मची वजणु।
5. लाऊं लहणु।
3. मनु भिज्जी पवणु।
6. हकु भजी अचणु।

●●